

IT-TAQSIMA TED TA' HERITAGE MALTA TINGHATA Ċ-ĊERTIFIKAT ISO 9001:2015 MINN GOLDMAN SACHS



Stqarrija l 14 ta' Settembru 2023

It-Taqsima tat-Teknoloġija u l-Iżvilupp tal-Esperjenza (TED) li twaqqfet ftit xhur ilu fi hdan Heritage Malta nġhatat iċ-ċertifikat ISO 9001:2015, li jixhed l-impenn tagħha biex tipprovdi prodotti u servizzi ta' kwalità, izzid is-sodisfazzjon tal-viżitaturi, u ttejjeb il-proċessi interni tagħha bla waqfien.

ISO 9001:2015 huwa standard internazzjonali li jstabbilixxi l-kriterji għal sistema ta' maniġġar ta' kwalità. Jipprovdi wkoll qafas għall-organizzazzjonijiet biex jstabbilixxu, iwettqu, iżommu u jtejjbu l-proċessi tagħhom għal maniġġar ta' kwalità.

It-Taqsima TED ta' Heritage Malta tikkonsisti fid-Dipartiment tat-Teknoloġija tal-Informatika, id-Dipartiment għall-Iżvilupp tal-Esperjenza, u d-Dipartiment tad-Diġitizzazzjoni. Dan tal-aħħar inghata ċ-ċertifikat ISO 9001 f'Awvissu tas-sena li għaddiet, u b'hekk sar l-ewwel dipartiment fi hdan l-agenzija nazzjonali għall-wirt kulturali li kiseb dan iċ-ċertifikat prestigjuż. Id-Dipartiment tad-Diġitizzazzjoni għandu l-inkarigu importanti li jiddiġitizza l-wirt kulturali tangibbli u intangibbli, skont l-Att dwar il-Wirt Kulturali, u jservi bhala l-aggregatur nazzjonali għad-dejta dwar il-wirt kulturali. Id-dipartiment adotta l-ISO 9001:2015 bhala standard amministrattiv essenzjali biex jiżgura effiċjenza, kwalità u kompatibbiltà fl-operat tiegħu.

Wara li d-Dipartiment tat-Teknoloġija tal-Informatika u d-Dipartiment tad-Diġitizzazzjoni ngħaqdu flimkien fl-ewwel xhur tal-2023, mill-ewwel bdiet il-hidma biex jinkiseb iċ-ċertifikat ISO 9001:2015 għat-Taqsima TED sħiħa, li tipprovdi servizzi ta' diġitizzazzjoni, tiegħu hsieb is-sistema ta' maniġġar ta' kollezzjonijiet fir-rigward tal-kollezzjoni nazzjonali, twestaq il-policy tal-agenzija fejn jidhlu outreach u aċċessibbiltà diġitali, u tfassal l-esperjenza tal-viżitatur, fost hidma oħra.

Fi żmien relattivament qasir, id-Dipartiment tat-Teknoloġija tal-Informatika ġie riorganizzat biex jissodisfa r-rekwiżiti għaċ-ċertifikazzjoni ISO. F'Lulju li għadda, awdituri minn Goldman Sachs, li jiehdu hsieb l-akkreditazzjoni tal-ISO, spezzjonaw it-Taqsima TED u sabu li tikkonforma għalkollox mar-regolamenti tal-ISO. B'hekk seta' jinghata ċ-ċertifikat, u t-Taqsima TED saret l-ewwel waħda fi hdan Heritage Malta li kisbet din l-akkreditazzjoni prestigjuża.

F'kumment dwar il-kisba ta' dan iċ-ċertifikat, Kenneth Gambin, il-Kap tal-Operat ta' Heritage Malta, qal li din il-kisba tirrifletti l-istrategġija operattiva tal-agenzija lejn il-kwalità u l-aħjar prattika. "Il-kisba ta' dan iċ-ċertifikat hija pass importanti għall-agenzija tagħna, għax tixhed l-istandards għoljin li nnexxielna nilhqu permezz ta' sforz kontinwu biex intejjbu l-livell tas-servizzi li noffru kif ukoll l-effiċjenza tagħna fil-mod kif nippreservaw u nikkomunikaw il-wirt kulturali fdat lilna," qal Kenneth Gambin.

Anthony Cassar, li jmexxi t-Taqsima TED, qal li ċ-ċertifikazzjoni ISO sservi bħala eżempju għal taqsimiet oħra fi hdan l-agenzija. Huwa enfasizza li ċ-ċertifikat mhux kisba ta' darba, iżda jirrikjedi impenn bla heda lejn titjib kontinwu u konformità mal-kriterji stretti marbutin mal-ghoti ta' ċ-ċertifikat. Kull sena jsir awditjar minn entitajiet terzi tal-akkreditazzjoni biex ikunu żgurati l-ogħla standards possibbli.